

دا وروسته په شلمې پېړۍ کې و، چې ايران په رسمي ډول د پارس د هېواد نوم شو. دا هم د يادولو وړ ده، چې دهغو شپاړسو هېوادونو په ډله کې چې په اوستايي دورو کې ياد شوي دي او دمخه يې يادونه شوې ده، پارس د هېواد په توګه نه دی ياد شوی. له همدې امله به و، چې هخامنشي واکمنو د اريانه له يادولو نه ډډه کوله او شايد هغه يې يو بل هېواد باله، لکه وروسته چې ساسانيانو د پارتيا نوم په خراسان سره عوض او عام کړ.

خراسان:

د خراسان په اړه د لاندې ټکو په پام کې نيول ضروري دي. لومړی دا چې دغه نوم د پارس د کوم ساساني واکمن له خوا ايښودل شوی، لکه چې دمخه ويل شوي د ساسانيانو اصلي مؤسس اردشیر و، چې په ۲۲۲م کې يې ځان وروسته له هغه پاچا اعلام کړ، چې د پارتيانو لښکرو ته يې په درېيم ځل جګړه کې په سوسيانه کې ماتې ورکړه او د هغو پلازمېنه ستياسيفون (Ctesiphon) يې ونيوه. پارسيان له اول نه د پارتيانو مخالف وو، پارتيان په اصل کې د داهي (Dahi) قوم د پارني يا اپرني (Aparni) څانګې خلک وو، چې د ساکا مساګيتا قوم ته منسوب وو، چې په دهستان کې د پوونده وو په شان اوسېدل او پارسيانو د هغو واکمني

بېگانه گڼله. که څه هم هغوی څه کم پېنځه پېړۍ واکمني وکړه او د پارسیانو ژبه یې هم زده کړې وه. د دوی ترمېنځ د بېگانه توب بل غټ ټکی دیني عقیده وه. ساکا په لمر معتقد وو او پارسیان زرتشتي وو. دا هم معلومه نه ده، چې دوی به د ساسانیانو د لاس بري په وخت کې زرتشتي شوي وي. شاید نه وي شوي، ځکه لکه چې زربه ولیدل شي د سیستان ساکا د عربو د یرغل په وخت کې نه زرتشتي او نه بودايي وو. دوی په ځانله محلي خدای زون (Zun) معتقد وو.

بل غټ ټکی د خراسان نوم دی د لمر خاته ملک په مانا، ځکه چې خراسان د ساسانیانو د هېواد یانې پارس په ختیځه کې پروت دی. داسې ښکاري، چې ساسانیانو پارتیه ددې لپاره خراسان ونوموله، چې د ساکا هویت له مېنځه یوسي، ځکه چې خراسان جغرافیوي مفهوم لري چې نسبت یې د هغه اوسېدونکیو ته نه کېږي. زموږ په عصر کې هم اروپایان لویديځه اسیا د منځنۍ ختیځ او ختیځه اسیا د لیرې ختیځ په نومونو یادوي، خو نه دغه نومونه او نه خراسان د خپلو اوسېدونکیو معرف کېدلی شي. دا په دغسې حال کې چې پارتیه د ساکا د خلکو هېواد پېژندل شوی و او پارسیانو ورته اشکانیان ویل. د خراسان په اړه بل غټ ټکی دا دی، چې هغه د

ساسانيانو تر لاس لاندې هېواد و، نه خپلواک هېواد. بل دا چې خراسان ورو ورو پراخ شوی او د پېړيو په بهير کې يې نور ملکونه په غېږ کې نيولي دي. د ساسانيانو په وخت کې د پارتیه پلازمېنه ستيسيفن (Ctesiphon) هم ترک شو او پرځای يې د خراسان والي يا مرزبان زياتره وخت نيشاپور خپل مرکز غوره کاوه او د عربو د يرغل په وخت کې د خراسان مرکز د مرو ښار و، چې هغه په ټول ختيځ کې د عربو په غټ مرکز بدل شو. خراسان په واقع کې د خپل مفهوم له مخې هغو سيمو ته ويل کېده، چې د پارس په ختيځ کې واقع وو، که څه هم د هغه تر لاس لاندې به نه و. په دې اړه ښه مثال د ساساني اخري پاچا درېيم يزدگرد دی، چې ۲۴۰ کې په نهاوند کې له عربي پوځ نه له خپلې ماتې نه وروسته له خپلو ډېرو غير نظامي درباريانو سره سيستان ته ورسېد، خو "په سيستان کې د مرستې لپاره د هغه غوښتنې وانه ورېدل شوې... داسې ښکاري چې ځايي واکمنو [زنبيلانو] غوره گټله چې له يرغل کوونکيو سره په خپله سوله وکړي، نه دا چې دغسې پاچا ته خپل تابعيت وښيي چې د ناکامۍ لست يې اوږد و. "بيا نو هغه "... له سيستان نه د خراسان په لور روان شو" (۱۸)

سيستان له خراسان نه بېل هېواد و او هغه لکه چې دمخه ويل شوي دي، د ځايي واکمنو له خوا چې په اصل کې

ساکا وو او د زښیلانو په نامه یادېدل، په خپلواک ډول اداره کېده. یزدگرد بیا له سیستان نه د خراسان مرکز مرو ته لاړ، خو هلته په ۲۵۱ کې د هغه د مرزبان (والي) ماهوی په دسیسه د خسرو نومي ژرنده کړي په لاس ووژل شو او د هغه په مرگ سره ساساني پاچايي ختمه شوه^(۱۹).

د خراسان حدود حتی د ساسانیانو په وخت کې هم ناڅرګند وو، د غومره څرګنده وه چې پارتیه او مرو د خراسان په نامه یادېدل او د مرو رګیانه یا واحه (Oasis) د ساسانیانو نظامي مرکز و. مرو په زړه پارسو کې د مارګو (Margu) په نامه یادېده، خو "د نیشاپور، هرات او بلخ درې لوی ښارونه د مرو تر لاس لاندې نه و. دوه وروستي یې زیاتره وخت د یفتلیانو تر لاس لاندې او په دې ډول حتی د ایران شهر له واکمنۍ نه دباندې و^(۲۰)" کله کله د ساسانیانو واکمني په بلخ باندې چلېده، خو د عربانو د یرغلونو په وخت کې هلته لاهم کوشاني باختري ژبه لیکل کېده. په همدغه وخت کې و، چې فارسي په بلخ کې ننوتله. دا چې هرات د کوم مرزبان له خوا اداره کېده، یقیني نه ده او د خرداد بهه روایت چې ټول خراسان د ساسانیانو په دوره کې د یوه اسپاهبد یا سپاهبد (Spahbad) له خوا اداره کېده او هغه څلور مرزبانان تر لاس لاندې لرل، په کومې بلې منبع کې ویل شوي نه دي.

په عمومي ډول معلومه نه ده، چې د عربانو د راتگ په وخت کې څومره سيمې د ساسانيانو او څومره د محلي واکمنو او په خاص ډول د يفتليانو په لاس وې^(۳۳). د ايراني مطالعو متخصص پورتنۍ وينا د مير غلام محمد غبار دغه وينا له اعتبار نه غورزوي، چې وايي "... کلمه خراسان و خراسانيان دوره اسلامي از قرون اوليه هجري تا اين اواخر در جای اسم اريانا و ارياناى قدیم و افغانستان و افغان امروز مستعمل و در السنه و اثار مذکور و مسطور بوده است^(۳۴)."

عربان د مرو له لاندې کولونه وروسته هلته له ځايي خلکو نه ډېر او ورسره گډ شول او له دغه ځای نه يې د بخارا، سمرقند يا پخوانۍ سغديانې د لاندې کولو په مقصد يرغلونه کول او له هر يرغل نه وروسته به بېرته مرو ته تلل او دغه کار ډېر کلونه ونيول. دا په ۷۳۷م کې يانې د خراسان د نامه له لومړۍ يادونې نه څه کم پېنځه پېړۍ او د حضرت محمد ص له وفات نه يوه پېړۍ وروسته و، چې والي اسد بن عبدالله د سمرقند پاچا غورک له مړينې نه وروسته خپله پلازمېنه له مرو نه بلخ ته نقل کړه^(۳۵). سره له دې هم عربانو د نن ورځې ټول افغانستان لاندې کولى ونه شو. دوى لا دمخه د اوومې پېړۍ په اخر کې په سيستان کې د زنبيل پاچا له لاسه سخته ماتې خوړلې وه. په ۶۹۸

کې په يوې نښتې کې د قومندان عبيد الله له شل زريز پوځ نه يوازې پېنځه زره سرتېري بست ته ژوندي په شا شول. د عراق او ختيځ والي حجاج بن يوسف خليفه عبد الملک ته په دې اړه خبر ورکړ، چې "د امير المومنين پوځ په سيستان کې له مصيبت سره مخ شو او يوازې يو څو په تښتېدلو بريالي شوي دي. د ښمن د مسلمانانو په برابر کې په دغه بري سره زړور شوي او په ملکو کې يې ننوتلي او ټول جنگي حصارونه او قصرونه يې نيولي دي" (۲۴).

دغه پېښه د غومره مهمه ثابته شوه، چې د مؤلف کښدي په نظر "په سهيلي افغانستان کې د مسلمانانو د پوځ ناکامي په ايران کې فتوحاتو ته د پای ټکی کښېښود" (۲۵). "له ايران نه مطلب دلته اريانه او په مشخص ډول سيستان دي. سره له دې هم عربي قومندانانو له بلخ نه يو وخت بل وخت يرغلونه کول. په دغه وخت کې ډېرې سيمې خپلواکې يا نيمه خپلواکې وې، لکه هريوا، تخار، سيستان، زابل او غور. عربانو په دغه وخت کې له امونه پورته سيمې د ماوراالنهر په نامه يادولې، خوداد ځايي کورنيو د واکمنۍ او په خاص ډول د سفاريانو او غزنويانو په وخت کې و، چې په ټول خراسان يا د خراسان په ډېرو برخو کې يوه کورنۍ د واکمنۍ کورنۍ په شان هسکه شوه او لوړ واکمني يې د عباسي خليفه گانو له خوا

په رسمي ډول د خراسان والي وپېژندل شول، خود
 طاهريانو، صفاريانو، سامانيانو، سلجوقيانو، غزنويانو
 او غوريانو د حاکميت سيمې سره ډېرې متفاوتې وې او
 مړود پخوا په شان اصلي خراسان گڼل کېده، لکه چې
 غبار د گردېزي له قول نه ليکي، چې "... چون امير محمود
 [غزنوي] رحمت الله از فتح مرو فارغ شد و امير خراسان
 شد و به بلخ آمد" (۳۷) "بله دا چې دغه لورې واکمني کورنۍ
 هغومره، چې په خپلو نومونو يادېدلې، د خراسان په نامه
 نه يادېدلې. دا هم د يادولو وړ ده، چې هېڅ مؤلف او په
 واقع کې هېڅ منبع د خراسان حد او حدود ثبت کړي نه دي.
 دا به له دې امله و، چې د خراسان حدود تل په تغيير کې
 وو او وروستۍ واکمني کورنۍ تر پخوانيو نه لا ډېرې د
 هغود مؤسسانو په نومونو يادې شوي، نه د خراسان په
 نامه لکه تيموري، بابري، شيباني او صفوي. غبار په خپل
 کتابگوټي کې د خراسان نوم د ليکوالو او شاعرانو له قول
 نه ډېر ياد کړی، بې له دې چې هغه يې په يوه ټاکلي هېواد
 کې سياسي واحد ښوولی وي. د خراسان نوم هغومره چې
 شاعرانو او د ژبې مينانو ياد کړی، واکمنو او نظاميانو نه
 دی ياد کړی. هغه لا غبار او نورو ته د غومره په زړه پورې
 نوم دی، چې دوی په دې اړه چوپړ دي چې اريانه کله ترک
 شوه او خراسان څه وخت د هغې پوره ځای ونيوه. په هر

حال، خراسان اوس بېرته د هغه لومړنۍ سیمې یوې وړې
برخې طوس او نیشاپور ته ویل کېږي، چې د ایران یو
ولایت دی.

افغانستان:

افغانستان له افغان او ستان نه جوړ ترکیبي نوم دی، په
مانا د افغان هېواد، لکه چې دمخه ویل شوي افغان هم یو
ترکیبي نوم دی، چې له ابګان او اسواګانه یې تحول کړی
دی. افغان په پهلوي یا منځنۍ پارسی کې د ابګان او په
سانسکرت کې د اسواګا یا اسوه ګانه په نامه د پښتنو
لپاره په کار شوی. په داسې حال کې چې پښتنو ځانونه
پښتانه یا پختانه بلل او خپل هېواد یې د پښتونخوا په
نامه یادوه. دا ډېر وروسته و چې دوی هم د افغان نوم د
ځان لپاره ومنه. د دغه تحول تر څنګه یوه بله پروسه هم
روانه وه او هغه دا چې د افغانستان اوسېدونکي د
مذهب، قوم، ژبې، جنس او اجتماعي دریځ له توپیر نه
پرته د افغان په نامه یاد شول، په داسې حال کې چې هر
یوه خپل قومي هویت هم وساته. اساسي داده، چې په دغه
تحول سره ملي هویت، قومي هویت عوض نه کړ او ملي
هویت د ټولو قومونو له پاسه دغسې یو چتر شو، چې د
افغانستان ټول قومونه او ټول وګړي به د هغه په سوري